



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ເລກທີ... **0630**/ອຄ
ນະຄອນຫຼວງວຽງຈັນ, ວັນທີ... **10 ຕຸລາ**2026

ຂໍ້ຕົກລົງ
ວ່າດ້ວຍຖິ່ນກຳເນີດ

- ອີງຕາມ ກົດໝາຍ ວ່າດ້ວຍຊັບສິນທາງປັນຍາ ສະບັບເລກທີ 50/ສພຊ, ລົງວັນທີ 20 ພະຈິກ 2023;
- ອີງຕາມ ດຳລັດ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງອຸດສາຫະກຳ ແລະ ການຄ້າ ສະບັບເລກທີ 550/ນຍ, ລົງວັນທີ 01 ກັນຍາ 2025;
- ອີງຕາມ ໜັງສືສະເໜີຂອງກົມຊັບສິນທາງປັນຍາ ສະບັບເລກທີ 176/ກຊປ, ລົງວັນທີ 20 ກຸມພາ 2026.

ລັດຖະມົນຕີ ກະຊວງອຸດສາຫະກຳ ແລະ ການຄ້າ ຕົກລົງ:

ໝວດທີ 1
ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ ແລະ ລະບຽບການ ກ່ຽວກັບວຽກງານຖິ່ນກຳເນີດ ເປັນຕົ້ນ ການຈົດທະບຽນ, ການດຳເນີນການຫຼັງການຈົດທະບຽນ, ການໝາຍຖິ່ນກຳເນີດແຫ່ງຊາດ, ສິດ ແລະ ໜ້າທີ່ ຂອງເຈົ້າຂອງຖິ່ນກຳເນີດ ແລະ ໜ່ວຍງານກວດກາ, ການເປັນຜູ້ຕາງໜ້າ ແລະ ການຄຸ້ມຄອງວຽກງານຖິ່ນກຳເນີດ ແນໃສ່ເຮັດໃຫ້ການຈັດຕັ້ງປະຕິບັດກົດໝາຍ ວ່າດ້ວຍຊັບສິນທາງປັນຍາ ມີຄວາມເປັນເອກະພາບໃນ ຂອບເຂດທົ່ວປະເທດ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ, ຫັນເປັນອຸດສາຫະ ກຳ ແລະ ຫັນສະໄໝ ຕາມທິດສີຂຽວ ແລະ ຍືນຍົງ.

ມາດຕາ 2 ຖິ່ນກຳເນີດ

ຖິ່ນກຳເນີດ ແມ່ນ ຊື່ ຫຼື ສັນຍາລັກ ທີ່ບົ່ງບອກທີ່ມາຂອງສິນຄ້າຈາກ ດິນແດນ, ເຂດ ຫຼື ທ້ອງຖິ່ນຂອງ ປະເທດໃດໜຶ່ງ ຊຶ່ງເປັນຄຸນລັກສະນະສະເພາະສຳຄັນ ພາໃຫ້ສິນຄ້າມີຄຸນນະພາບ, ມີຊື່ສຽງ ຫຼື ຄຸນລັກສະນະອື່ນ ທີ່ຕິດພັນກັບແຫຼ່ງທີ່ມາທາງພູມສາດ.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ຢູ່ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. **ຜູ້ດຳເນີນການ** ໝາຍເຖິງ ບຸກຄົນ, ນິຕິບຸກຄົນ ແລະ ການຈັດຕັ້ງໃດໜຶ່ງ ທີ່ມີສ່ວນຮ່ວມໃນ ຂະບວນການຜະລິດ, ຫຸ້ມຫໍ່, ເກັບຮັກສາ, ຂົນສົ່ງ, ສົ່ງອອກ, ຈັດຊື້ ແລະ ຈຳໜ່າຍສິນຄ້າຖິ່ນກຳເນີດ;
2. **ຜູ້ຮ້ອງຂໍ** ໝາຍເຖິງ ສະມາຄົມສົ່ງເສີມສິນຄ້າຖິ່ນກຳເນີດ ທີ່ໄດ້ຢືນຄຳຮ້ອງຂໍຈົດທະບຽນຖິ່ນກຳເນີດ, ດັດແກ້ ຫຼື ຍົກເລີກ ການຈົດທະບຽນຖິ່ນກຳເນີດ. ສຳລັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ຈະຖືວ່າເປັນຜູ້ ຮ້ອງຂໍໄດ້ ຖ້າຫາກສາມາດຢັ້ງຢືນຄວາມຖືກຕ້ອງຕາມເງື່ອນໄຂພິເສດ;

3. ຄຳຮ້ອງ ໝາຍເຖິງ ສຳນວນເອກະສານທີ່ຍື່ນຂໍຈົດທະບຽນຖິ່ນກຳເນີດ, ຄັດຄ້ານ, ປ່ຽນຊື່ ແລະ/ຫຼື ທີ່ຢູ່, ຕັດແກ້ ຫຼື ຍົກເລີກ ການຈົດທະບຽນຖິ່ນກຳເນີດ;
4. ເອກະສານຄຸນລັກສະນະສະເພາະຂອງຖິ່ນກຳເນີດ ໝາຍເຖິງ ຂໍ້ມູນທີ່ຜູ້ຮ້ອງຂໍຈົດທະບຽນຖິ່ນກຳເນີດສ້າງຂຶ້ນ ໂດຍລະບຸຂອບເຂດ, ທີ່ມາ, ວິທີ ແລະ ຂັ້ນຕອນການຜະລິດ, ຄຸນນະພາບ, ຊື່ສຽງ ຫຼື ລາຍລະອຽດຕ່າງໆຂອງຜະລິດຕະພັນ ທີ່ຕິດພັນກັບທີ່ມາ ແລະ ວິທີການກວດກາຄວາມສອດຄ່ອງກັບຄຸນລັກສະນະສະເພາະຂອງຖິ່ນກຳເນີດ;
5. ຜູ້ຄັດຄ້ານ ໝາຍເຖິງ ຜູ້ຖືສິດ ຫຼື ເຈົ້າຂອງສິດ ຫຼື ບຸກຄົນທີສາມທີ່ເປັນ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ສະເໜີຂໍຄັດຄ້ານຄຳຮ້ອງຂໍຈົດທະບຽນຖິ່ນກຳເນີດ;
6. ການຄັດຄ້ານ ໝາຍເຖິງ ການຍື່ນຄຳສະເໜີຂໍຄັດຄ້ານໂດຍຜູ້ຄັດຄ້ານ ຕໍ່ການຮ້ອງຂໍຈົດທະບຽນຖິ່ນກຳເນີດ ທີ່ໄດ້ເຜີຍແຜ່ລົງໃນຈົດໝາຍເຫດທາງລັດຖະການ ກ່ຽວກັບຊັບສິນອຸດສາຫະກຳ;
7. ຜູ້ຂໍຍົກເລີກ ໝາຍເຖິງ ຜູ້ຖືສິດ ຫຼື ເຈົ້າຂອງສິດ ຫຼື ບຸກຄົນທີສາມ ທີ່ຍື່ນຄຳຮ້ອງຂໍຍົກເລີກການຈົດທະບຽນຖິ່ນກຳເນີດ;
8. ການຍົກເລີກ ໝາຍເຖິງ ການຍື່ນຄຳຮ້ອງຂໍຍົກເລີກການຈົດທະບຽນຖິ່ນກຳເນີດ ໂດຍຜູ້ຍົກເລີກທີ່ຍື່ນຄຳຮ້ອງຂໍຍົກເລີກການຈົດທະບຽນຖິ່ນກຳເນີດ;
9. ເຈົ້າຂອງຖິ່ນກຳເນີດ ໝາຍເຖິງ ສະມາຄົມສົ່ງເສີມສິນຄ້າຖິ່ນກຳເນີດ ຫຼື ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີເງື່ອນໄຂພິເສດ ຊຶ່ງໄດ້ຈົດທະບຽນຖິ່ນກຳເນີດ;
10. ສິນຄ້າຖິ່ນກຳເນີດ ໝາຍເຖິງ ຜະລິດຕະພັນກະສິກຳ, ອາຫານ, ເຄື່ອງດື່ມ ແລະ ຫັດຖະກຳ ທີ່ຖືກຜະລິດ ຫຼື ແປຮູບ ໃນຂອບເຂດທີ່ກຳນົດເປັນຖິ່ນກຳເນີດ ຊຶ່ງໄດ້ວາງຈຳໜ່າຍໃນຕະຫຼາດ;
11. ການກວດກາ ໝາຍເຖິງ ການດຳເນີນການກວດກາ ໂດຍເຈົ້າຂອງຖິ່ນກຳເນີດ, ໜ່ວຍງານກວດກາອື່ນ ຫຼື ການຈັດຕັ້ງ ທີ່ໄດ້ຮັບມອບໝາຍ ເພື່ອຮັບປະກັນຄວາມສອດຄ່ອງຂອງຄຸນລັກສະນະສະເພາະສິນຄ້າຖິ່ນກຳເນີດ;
12. ປະເທດຄື້ນກຳເນີດ ໝາຍເຖິງ ປະເທດທີ່ເປັນສະຖານທີ່ຜະລິດສິນຄ້າຖິ່ນກຳເນີດ;
13. ໃບມອບສິດ ໝາຍເຖິງ ເອກະສານທີ່ເປັນລາຍລັກອັກສອນ ຊຶ່ງຜູ້ຖືສິດ ຫຼື ເຈົ້າຂອງສິດ ໄດ້ມອບສິດຂອງຕົນໃຫ້ບຸກຄົນໜຶ່ງ ຫຼື ຫຼາຍຄົນ ປະຕິບັດໜ້າທີ່ແທນຕົນ;
14. ຜູ້ມອບສິດ ໝາຍເຖິງ ຜູ້ຖືສິດ ຫຼື ເຈົ້າຂອງສິດຖິ່ນກຳເນີດ ທີ່ມອບສິດຂອງຕົນ ໃຫ້ບຸກຄົນໜຶ່ງ ຫຼື ຫຼາຍຄົນ ປະຕິບັດໜ້າທີ່ແທນຕົນ ໃນການຍື່ນຄຳຮ້ອງຂໍຈົດທະບຽນຖິ່ນກຳເນີດ ຫຼື ດຳເນີນການອື່ນ ຢູ່ກົມຊັບສິນທາງປັນຍາ;
15. ຜູ້ຕາງໜ້າ ໝາຍເຖິງ ບຸກຄົນ ຫຼື ທະນາຍຄວາມທີ່ໄດ້ຮັບການມອບສິດຈາກເຈົ້າຂອງຖິ່ນກຳເນີດ ທີ່ມີທີ່ຢູ່ ສປປ ລາວ ຫຼື ຕົວແທນທີ່ໄດ້ຮັບອະນຸຍາດຈາກເຈົ້າຂອງຖິ່ນກຳເນີດ ຈາກຕ່າງປະເທດ ທີ່ບໍ່ມີທີ່ຢູ່ ສປປ ລາວ ໃນການຍື່ນຄຳຮ້ອງຂໍຈົດທະບຽນຖິ່ນກຳເນີດ ຫຼື ດຳເນີນການອື່ນ.

ມາດຕາ 4 ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ເຄື່ອນໄຫວ ແລະ ພົວພັນກັບວຽກງານຖິ່ນກຳເນີດ ຢູ່ ສປປ ລາວ.

**ໝວດທີ 2
ການຈົດທະບຽນຖິ່ນກຳເນີດ**

ມາດຕາ 5 ເງື່ອນໄຂທີ່ສາມາດໄດ້ຮັບໃບຢັ້ງຢືນການຈົດທະບຽນຖິ່ນກຳເນີດ

ຜະລິດຕະພັນ ທີ່ສາມາດໄດ້ຮັບໃບຢັ້ງຢືນການຈົດທະບຽນຖິ່ນກຳເນີດ ຕ້ອງມີເງື່ອນໄຂຄົບຖ້ວນ ດັ່ງນີ້:

1. ຊື່ ຫຼື ສັນຍາລັກທີ່ບັງບອກ ທີ່ມາຂອງຜະລິດຕະພັນ ຈາກດິນແດນ, ເຂດ ຫຼື ທ້ອງຖິ່ນ ຂອງປະເທດໃດໜຶ່ງ;

2. ແຫຼ່ງທີ່ມາທາງພູມສາດ ເປັນສ່ວນສໍາຄັນ ເຮັດໃຫ້ຜະລິດຕະພັນມີຄຸນນະພາບ ແລະ ຊື່ສຽງ ຫຼື ຄຸນລັກສະນະອື່ນ, ອີງໃສ່ປັດໃຈທາງທໍາມະຊາດ ທີ່ປະກອບດ້ວຍ ສະພາບຂອງດິນ, ອາກາດ, ນໍ້າ, ລະບົບນິເວດ ແລະ ປັດໃຈມະນຸດ ທີ່ປະກອບດ້ວຍ ຄວາມຊໍານິຊໍານານ ແລະ ປະສິບການຂອງຜູ້ຜະລິດ ແລະ ກໍາມະວິທີການຜະລິດ ທີ່ມີມາແຕ່ດັ້ງເດີມຂອງທ້ອງຖິ່ນນັ້ນ.

ສໍາລັບຖິ່ນກໍາເນີດ ທີ່ບໍ່ສາມາດໄດ້ຮັບການຈົດທະບຽນຖິ່ນກໍາເນີດ ໃຫ້ປະຕິບັດຕາມທີ່ກໍາເນີດໄວ້ໃນມາດຕາ 25 ຂອງກົດໝາຍ ວ່າດ້ວຍຊັບສິນທາງປັນຍາ.

ມາດຕາ 6 ການກວດຄົ້ນຖິ່ນກໍາເນີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງ ຂໍກວດຄົ້ນຖິ່ນກໍາເນີດ ໃຫ້ຍື່ນຄໍາຮ້ອງຕໍ່ກົມຊັບສິນທາງປັນຍາ ຫຼື ຜ່ານທາງເອເລັກໂຕຣນິກ ພ້ອມທັງຈ່າຍຄ່າບໍລິການ.

ພາຍຫຼັງໄດ້ຮັບຄໍາຮ້ອງ, ກົມຊັບສິນທາງປັນຍາ ຕ້ອງດໍາເນີນການກວດຄົ້ນຖິ່ນກໍາເນີດ ຢູ່ໃນລະບົບຖານຂໍ້ມູນຊັບສິນທາງປັນຍາ ແລະ ແຈ້ງຜົນການກວດຄົ້ນ ພາຍໃນ ຫ້າວັນ ລັດຖະການ ນັບແຕ່ວັນທີ່ໄດ້ຮັບຄໍາຮ້ອງເປັນຕົ້ນໄປ.

ຜົນຂອງການກວດຄົ້ນຖິ່ນກໍາເນີດ ບໍ່ສາມາດນໍາໃຊ້ເພື່ອຍັງຢືນ ຫຼື ເປັນຫຼັກຖານໃນທາງກົດໝາຍ ເປັນພຽງແຕ່ການກວດຄົ້ນຂໍ້ມູນ ກ່ຽວກັບຖິ່ນກໍາເນີດ ເບື້ອງຕົ້ນເທົ່ານັ້ນ.

ບຸກຄົນ, ນິຕິບຸກຄົນ ຫຼື ການຈັດຕັ້ງ ສາມາດກວດຄົ້ນຖິ່ນກໍາເນີດດ້ວຍຕົນເອງ ໄດ້ທີ່ລະບົບບໍລິການຂໍ້ມູນຂ່າວສານຊັບສິນທາງປັນຍາ ຂອງກົມຊັບສິນທາງປັນຍາ.

ມາດຕາ 7 ເງື່ອນໄຂຂອງຜູ້ຮ້ອງຂໍຈົດທະບຽນຖິ່ນກໍາເນີດ

ຜູ້ຮ້ອງຂໍຈົດທະບຽນຖິ່ນກໍາເນີດ ຕ້ອງມີສະຖານະເປັນສະມາຄົມສົ່ງເສີມສິນຄ້າຖິ່ນກໍາເນີດ, ກໍລະນີບຸກຄົນ, ນິຕິບຸກຄົນ ຫຼື ການຈັດຕັ້ງ ສາມາດເປັນຜູ້ຮ້ອງຂໍຈົດທະບຽນຖິ່ນກໍາເນີດໄດ້ ຊຶ່ງຕ້ອງໄດ້ຍັງຢືນຄວາມຖືກຕ້ອງຕາມເງື່ອນໄຂພິເສດໃດໜຶ່ງ ດັ່ງນີ້:

1. ເປັນພຽງບຸກຄົນ, ນິຕິບຸກຄົນ ຫຼື ການຈັດຕັ້ງ ດຽວເທົ່ານັ້ນ ທີ່ສົນໃຈຍື່ນຄໍາຮ້ອງຂໍຈົດທະບຽນຖິ່ນກໍາເນີດ;
2. ມີຂອບເຂດການຜະລິດສິນຄ້າຖິ່ນກໍາເນີດ ທີ່ປະກອບດ້ວຍຄຸນລັກສະນະແຕກຕ່າງ ຈາກພື້ນທີ່ໃກ້ຄຽງ ຫຼື ຄຸນລັກສະນະຂອງສິນຄ້າ ມີຄວາມແຕກຕ່າງຈາກສິນຄ້າທີ່ຜະລິດໃນພື້ນທີ່ໃກ້ຄຽງ.

ກໍລະນີ ຜູ້ຮ້ອງຂໍຈົດທະບຽນຖິ່ນກໍາເນີດ ຈາກຕ່າງປະເທດ ຫາກຕ້ອງການຂໍຈົດທະບຽນຖິ່ນກໍາເນີດ ຢູ່ສປປ ລາວ ຕ້ອງມີຫຼັກຖານຢັ້ງຢືນການປົກປ້ອງຖິ່ນກໍາເນີດ ຢູ່ປະເທດຕົ້ນກໍາເນີດ.

ມາດຕາ 8 ການຍື່ນຄໍາຮ້ອງຂໍຈົດທະບຽນຖິ່ນກໍາເນີດ

ຜູ້ຮ້ອງຂໍຈົດທະບຽນຖິ່ນກໍາເນີດ ສາມາດຍື່ນຄໍາຮ້ອງຂໍຈົດທະບຽນຖິ່ນກໍາເນີດ ຢູ່ກົມຊັບສິນທາງປັນຍາ ຫຼື ຜ່ານທາງເອເລັກໂຕຣນິກ ຊຶ່ງປະຕິບັດຕາມຂັ້ນຕອນ ດັ່ງນີ້:

1. ຮັບຄໍາຮ້ອງ, ໃຫ້ເລກທີ ແລະ ວັນທີຍື່ນຄໍາຮ້ອງ ແລະ ອອກໃບຮັບເງິນ ໂດຍສອດຄ່ອງຕາມເງື່ອນໄຂຕໍາສຸດ ຕາມທີ່ກໍາເນີດໄວ້ໃນມາດຕາ 11 ຂອງຂໍ້ຕົກລົງສະບັບນີ້;

2. ກໍລະນີ ຜູ້ຮ້ອງຂໍຈົດທະບຽນຖິ່ນກໍາເນີດ ຫາກມີຈຸດປະສົງ ຂໍຖອນຄໍາຮ້ອງ ຫຼື ຄໍາຮ້ອງຖືກສະຫຼະສິດ ຫຼື ຖືກປະຕິເສດ ຈະບໍ່ມີການສົ່ງຄືນຄ່າທໍານຽມ ແລະ ຄ່າບໍລິການ ທີ່ໄດ້ຈ່າຍໄປແລ້ວ.

ມາດຕາ 9 ເອກະສານຄໍາຮ້ອງຂໍຈົດທະບຽນຖິ່ນກໍາເນີດ

ການຂໍຈົດທະບຽນຖິ່ນກໍາເນີດ ຕ້ອງປະກອບເອກະສານ ດັ່ງນີ້:

1. ຄໍາຮ້ອງ ຕາມແບບພິມຂອງກົມຊັບສິນທາງປັນຍາ;
2. ໃບມອບສິດ ທີ່ບົ່ງບອກຊື່ ແລະ ທີ່ຢູ່ຂອງຜູ້ຕາງໜ້າ ຢູ່ ສປປ ລາວ ກໍລະນີ ຍື່ນຄໍາຮ້ອງຜ່ານຜູ້ຕາງໜ້າ;
3. ຮູບຂອງຖິ່ນກໍາເນີດທີ່ຈະແຈ້ງ;
4. ບົດລາຍງານ ກ່ຽວກັບຂົງເຂດພູມສາດ ທີ່ຈະນໍາໃຊ້ເປັນຖິ່ນກໍາເນີດ;

5. ຜະລິດຕະພັນທີ່ກ່ຽວຂ້ອງກັບຖິ່ນກຳເນີດ ແລະ ວິທີການກວດກາທີ່ຈະນຳໃຊ້;
6. ບົດລາຍງານ ກ່ຽວກັບຈຸດເດັ່ນຂອງຖິ່ນກຳເນີດ ຊຶ່ງຜູ້ຮ້ອງຂໍຈົດທະບຽນຖິ່ນກຳເນີດສະເໜີໃຫ້ເປັນຖິ່ນກຳເນີດ ແລະ ຫຼັກຖານເພື່ອສະໜັບສະໜູນບົດລາຍງານນັ້ນ;
7. ຫຼັກຖານຍັງຢືນການປົກປ້ອງຖິ່ນກຳເນີດ ຢູ່ປະເທດຕົ້ນກຳເນີດ ກໍລະນີຄຳຮ້ອງຂໍຈົດທະບຽນນັ້ນໄດ້ອີງໃສ່ການປົກປ້ອງ ຢູ່ຕ່າງປະເທດ;
8. ໃບຮັບເງິນຄ່າທຳນຽມ ແລະ ຄ່າບໍລິການ.

ເອກະສານຄຳຮ້ອງຂໍຈົດທະບຽນຖິ່ນກຳເນີດແຕ່ລະຊຸດ ນຳໃຊ້ໄດ້ສະເພາະແຕ່ຖິ່ນກຳເນີດໜຶ່ງບ່ອນເທົ່ານັ້ນ. ສຳນວນຄຳຮ້ອງຂໍຈົດທະບຽນຖິ່ນກຳເນີດ ແລະ ເອກະສານອື່ນໆ ທີ່ຍື່ນເປັນພາສາອັງກິດ ຜູ້ຮ້ອງຂໍຕ້ອງແປເປັນພາສາລາວ (ຍົກເວັ້ນ ຊື່, ທີ່ຢູ່ ຂອງບຸກຄົນ, ນິຕິບຸກຄົນ ຫຼື ການຈັດຕັ້ງ ແລະ ຄຳສັບທາງດ້ານວິຊາການ) ພາຍໃນ ເກົ້າສິບວັນ ນັບແຕ່ວັນທີ່ໄດ້ຍື່ນຄຳຮ້ອງເປັນຕົ້ນໄປ ແລະ ຕ້ອງໄດ້ຮັບການຍັງຢືນການແປພາສາຈາກບໍລິສັດແປພາສາ ແລະ ຕ້ອງສະໜອງເອກະສານການແປດັ່ງກ່າວ ໃນຮູບແບບເອເລັກໂຕຣນິກ ໃຫ້ແກ່ກົມຊັບສິນທາງປັນຍາ ຖ້າຫາກບໍ່ປະຕິບັດຕາມເງື່ອນໄຂດັ່ງກ່າວ ຄຳຮ້ອງຈະບໍ່ຖືກພິຈາລະນາ ແລະ ຖືວ່າສະຫຼະສິດ.

ມາດຕາ 10 ເອກະສານຄຸນລັກສະນະສະເພາະຂອງຖິ່ນກຳເນີດ

ເອກະສານຄຸນລັກສະນະສະເພາະຂອງຖິ່ນກຳເນີດ ມີຂໍ້ມູນ ດັ່ງນີ້:

1. ຊື່ຖິ່ນກຳເນີດທີ່ຂໍປົກປ້ອງ ຊຶ່ງເປັນຊື່ທີ່ນຳໃຊ້ໃນທາງການຄ້າ ຫຼື ເປັນທີ່ຮູ້ຈັກກ່ອນແລ້ວ;
2. ຄຳອະທິບາຍ ກ່ຽວກັບສິນຄ້າທີ່ຮ້ອງຂໍ ຈົດທະບຽນຖິ່ນກຳເນີດ ຊຶ່ງລວມມີວັດຖຸດິບ, ຮູບຮ່າງລວມທັງ ຄຸນລັກສະນະທາງເຄມີ, ສ່ວນປະກອບຂອງຈຸລິນຊີ ຫຼື ລົດຊາດສະເພາະຂອງສິນຄ້າຖິ່ນກຳເນີດ;
3. ຄຳອະທິບາຍ ກ່ຽວກັບພື້ນທີ່ທາງພູມສາດທີ່ໄດ້ກຳນົດ ຊຶ່ງມີຄວາມກ່ຽວພັນຕາມທີ່ໄດ້ລະບຸໄວ້ໃນຂໍ້ 6 ຂອງມາດຕານີ້;
4. ຫຼັກຖານທີ່ບົ່ງບອກວ່າຜະລິດຕະພັນມີຕົ້ນກຳເນີດມາຈາກພື້ນທີ່ ທີ່ໄດ້ກຳນົດເປັນຖິ່ນກຳເນີດ;
5. ຄຳອະທິບາຍກ່ຽວກັບວິທີ ແລະ ຂັ້ນຕອນການຜະລິດສິນຄ້າ ທີ່ນຳໃຊ້ຖິ່ນກຳເນີດ;
6. ລາຍລະອຽດ ກ່ຽວກັບຄວາມກ່ຽວພັນລະຫວ່າງຄຸນນະພາບ, ຊື່ສຽງ ຫຼື ລາຍລະອຽດຕ່າງໆຂອງຜະລິດຕະພັນກັບ ແຫຼ່ງທີ່ມາທາງພູມສາດ;
7. ຊື່ ແລະ ທີ່ຢູ່ຂອງໜ່ວຍງານກວດກາ;
8. ສິນຄ້າທີ່ກ່ຽວຂ້ອງກັບຖິ່ນກຳເນີດ ແລະ ວິທີການກວດກາ;
9. ລະບຽບການ ກ່ຽວກັບການຕິດກາໝາຍຖິ່ນກຳເນີດແຫ່ງຊາດໃສ່ສິນຄ້າ.

ມາດຕາ 11 ເງື່ອນໄຂຕໍ່າສຸດໃນການໄດ້ຮັບວັນທີ່ຍື່ນຄຳຮ້ອງ

ຄຳຮ້ອງຂໍຈົດທະບຽນຖິ່ນກຳເນີດ ທີ່ມີເງື່ອນໄຂຕໍ່າສຸດ ຈະໄດ້ຮັບວັນທີ່ຍື່ນຄຳຮ້ອງ ຕ້ອງປະກອບດ້ວຍເອກະສານຢ່າງໜ້ອຍທີ່ສຸດ ຕາມທີ່ກຳນົດໄວ້ໃນຂໍ້ 1, 3, 5 ແລະ 8 ຂອງມາດຕາ 9 ຂອງຂໍ້ຕົກລົງສະບັບນີ້. ນອກຈາກນັ້ນ ຍັງຕ້ອງມີໃບມອບສິດທິລະບຸຊື່ ແລະ ທີ່ຢູ່ຂອງຜູ້ຕາງໜ້າ ຢູ່ ສປປ ລາວ ກໍລະນີ ທີ່ຍື່ນຄຳຮ້ອງຜ່ານຜູ້ຕາງໜ້າ. ຜູ້ຮ້ອງຂໍຈົດທະບຽນຖິ່ນກຳເນີດ ຕ້ອງສະໜອງເອກະສານເພີ່ມເຕີມ ຫຼື ດັດແກ້ໃຫ້ໄດ້ຕາມເງື່ອນໄຂຄົບຖ້ວນຕາມທີ່ກຳນົດໄວ້ໃນມາດຕາ 9 ຂອງຂໍ້ຕົກລົງສະບັບນີ້ ພາຍໃນ ຫົກສິບ ວັນນັບແຕ່ວັນອອກແຈ້ງການເປັນຕົ້ນໄປ, ຖ້າກາຍກຳນົດເວລາດັ່ງກ່າວ, ຄຳຮ້ອງຂໍຈົດທະບຽນຖິ່ນກຳເນີດ ຖືວ່າສະຫຼະສິດ;

ມາດຕາ 12 ຖິ່ນກຳເນີດທີ່ສາມາດໄດ້ຮັບໃບຢັ້ງຢືນການຈົດທະບຽນ

ຖິ່ນກຳເນີດ ທີ່ສາມາດໄດ້ຮັບການຈົດທະບຽນ ຕ້ອງມີເງື່ອນໄຂຄົບຖ້ວນ ຕາມທີ່ກຳນົດໄວ້ໃນມາດຕາ 5 ແລະ ມາດຕາ 18 ຂອງກົດໝາຍ ວ່າດ້ວຍຊັບສິນທາງປັນຍາ. ສຳລັບຖິ່ນກຳເນີດ ທີ່ບໍ່ສາມາດໄດ້ຮັບການຈົດທະບຽນ ໃຫ້ປະຕິບັດຕາມທີ່ກຳນົດໄວ້ໃນມາດຕາ 25 ຂອງກົດໝາຍ ວ່າດ້ວຍຊັບສິນທາງປັນຍາ.



ມາດຕາ 13 ຫຼັກການພິຈາລະນາຄໍາຮ້ອງຂໍຈົດທະບຽນຖິ່ນກຳເນີດ

ການພິຈາລະນາຄໍາຮ້ອງຂໍຈົດທະບຽນຖິ່ນກຳເນີດ ຕ້ອງປະຕິບັດຕາມຫຼັກການ ຕາມທີ່ກຳນົດໄວ້ໃນ ມາດຕາ 28 ຂອງກົດໝາຍ ວ່າດ້ວຍຊັບສິນທາງປັນຍາ.

ມາດຕາ 14 ການກວດສອບເບື້ອງຕົ້ນ

ພາຍຫຼັງຮັບຄໍາຮ້ອງຂໍຈົດທະບຽນຖິ່ນກຳເນີດແລ້ວ ກົມຊັບສິນທາງປັນຍາ ຕ້ອງດຳເນີນການກວດສອບຄວາມຄົບຖ້ວນ, ຖືກຕ້ອງ ແລະ ສອດຄ່ອງຂອງສໍານວນຄໍາຮ້ອງ ຕາມທີ່ກຳນົດໄວ້ໃນມາດຕາ 35 ຂອງກົດໝາຍ ວ່າດ້ວຍຊັບສິນທາງປັນຍາ ແລະ ມາດຕາ 5, 7, 8, 9 ແລະ 10 ຂອງຂໍ້ຕົກລົງສະບັບນີ້. ການກວດສອບເບື້ອງຕົ້ນ ຕ້ອງໃຫ້ສໍາເລັດພາຍໃນ ຫົກສິບວັນ ນັບແຕ່ວັນທີ່ຮັບສໍານວນຄໍາຮ້ອງຄົບຖ້ວນເປັນຕົ້ນໄປ.

ຖ້າຫາກສໍານວນຄໍາຮ້ອງ ບໍ່ຄົບຖ້ວນ ແລະ ບໍ່ຖືກຕ້ອງ ຕາມເງື່ອນໄຂທີ່ກຳນົດໄວ້ໃນມາດຕາ 5, 7 ແລະ 9 ຂອງຂໍ້ຕົກລົງສະບັບນີ້, ກົມຊັບສິນທາງປັນຍາ ຕ້ອງແຈ້ງໃຫ້ຜູ້ຮ້ອງຂໍຈົດທະບຽນຖິ່ນກຳເນີດ ພາຍໃນ ສາມວັນ ລັດຖະການ ນັບແຕ່ວັນທີ່ສໍານວນຄໍາຮ້ອງ ບໍ່ຄົບຖ້ວນ ແລະ ບໍ່ຖືກຕ້ອງ ເພື່ອໃຫ້ຜູ້ຮ້ອງຂໍຈົດທະບຽນຖິ່ນກຳເນີດ ສະໜອງເອກະສານ ຫຼື ດັດແກ້ໃຫ້ຄົບຖ້ວນ ແລະ ຖືກຕ້ອງຕາມເງື່ອນໄຂດັ່ງກ່າວ ພາຍໃນ ສິບຫ້າ ວັນລັດຖະການ ນັບແຕ່ວັນທີ່ອອກແຈ້ງການເປັນຕົ້ນໄປ.

ຖ້າຫາກຜູ້ຮ້ອງຂໍຈົດທະບຽນຖິ່ນກຳເນີດ ບໍ່ສາມາດສະໜອງເອກະສານ ພາຍໃນກຳນົດເວລາດັ່ງກ່າວ, ກົມຊັບສິນທາງປັນຍາ ຕ້ອງແຈ້ງເປັນລາຍລັກອັກສອນ ຫຼື ແຈ້ງຜ່ານທາງເອເລັກໂຕຣນິກ ໃຫ້ຜູ້ຮ້ອງຂໍຊາບວ່າ ຄໍາຮ້ອງດັ່ງກ່າວ ຈະບໍ່ຖືກພິຈາລະນາ ແລະ ຖືວ່າສະຫຼະສິດ ໃຫ້ຜູ້ຮ້ອງຂໍຈົດທະບຽນຖິ່ນກຳເນີດຊາບ.

ຖ້າຫາກສໍານວນຄໍາຮ້ອງ ສອດຄ່ອງຕາມເງື່ອນໄຂການກວດສອບເບື້ອງຕົ້ນ ກົມຊັບສິນທາງປັນຍາ ຕ້ອງເຜີຍແຜ່ຄໍາຮ້ອງຂໍຈົດທະບຽນຖິ່ນກຳເນີດ ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ.

ມາດຕາ 15 ການເຜີຍແຜ່ຄໍາຮ້ອງ ແລະ ການສະເໜີຂໍ້ຄັດຄ້ານ

ກົມຊັບສິນທາງປັນຍາ ຕ້ອງເຜີຍແຜ່ຄໍາຮ້ອງຂໍຈົດທະບຽນຖິ່ນກຳເນີດລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ ພາຍຫຼັງສໍາເລັດການກວດສອບເບື້ອງຕົ້ນ ພາຍໃນ ເຈັດວັນ ລັດຖະການ.

ການເຜີຍແຜ່ສໍານວນຄໍາຮ້ອງຂໍຈົດທະບຽນຖິ່ນກຳເນີດ ຕ້ອງປະກອບມີຂໍ້ມູນ ດັ່ງນີ້:

1. ຊື່ຖິ່ນກຳເນີດ ທີ່ຂໍຈົດທະບຽນ;
2. ເລກທີ ແລະ ວັນທີຍື່ນຄໍາຮ້ອງ;
3. ຊື່ ແລະ ທີ່ຢູ່ ຂອງຜູ້ຮ້ອງຂໍຈົດທະບຽນຖິ່ນກຳເນີດ;
4. ສິນຄ້າທີ່ ຈະນໍາໃຊ້ຖິ່ນກຳເນີດ;
5. ລາຍລະອຽດ ກ່ຽວກັບຄຸນນະພາບ, ຊື່ສຽງ ຫຼື ຄຸນລັກສະນະສະເພາະຂອງສິນຄ້າຖິ່ນກຳເນີດ;
6. ລາຍລະອຽດ ກ່ຽວກັບຄວາມກ່ຽວພັນລະຫວ່າງ ຄຸນນະພາບ, ຊື່ສຽງ ຫຼື ຄຸນລັກສະນະສະເພາະຂອງສິນຄ້າກັບແຫຼ່ງທີ່ມາທາງພູມສາດ;
7. ລາຍລະອຽດກ່ຽວກັບທີ່ຕັ້ງທາງພູມສາດ ແລະ ແຜນທີ່ຂອງຖິ່ນກຳເນີດ ທີ່ຂໍຈົດທະບຽນ.

ບຸກຄົນທີສາມ ສາມາດສະເໜີຄັດຄ້ານຄໍາຮ້ອງຂໍຈົດທະບຽນຖິ່ນກຳເນີດ ນໍາກົມຊັບສິນທາງປັນຍາ ຫຼື ຜ່ານທາງເອເລັກໂຕຣນິກ ຕາມທີ່ກຳນົດໄວ້ໃນວັກທີ 3 ມາດຕາ 39 ຂອງກົດໝາຍ ວ່າດ້ວຍຊັບສິນທາງປັນຍາ ພາຍໃນເວລາ ຫົກສິບວັນ ນັບແຕ່ວັນທີ່ໄດ້ເຜີຍແຜ່ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ ໂດຍປະກອບຕາມແບບພິມຂອງກົມຊັບສິນທາງປັນຍາ ພ້ອມທັງຈ່າຍຄ່າບໍລິການ.

ມາດຕາ 16 ການກວດສອບເນື້ອໃນ

ກົມຊັບສິນທາງປັນຍາ ຕ້ອງດຳເນີນການກວດສອບເນື້ອໃນ ໂດຍອີງຕາມລະບົບຖານຂໍ້ມູນ ຂອງກົມຊັບສິນທາງປັນຍາ ແລະ ຂອງສາກົນ ຕາມທີ່ກຳນົດໄວ້ໃນມາດຕາ 40 ຂອງກົດໝາຍ ວ່າດ້ວຍຊັບສິນທາງປັນຍາ ເພື່ອພິຈາລະນາຄໍາຮ້ອງນັ້ນ ໃຫ້ສອດຄ່ອງຕາມເງື່ອນໄຂທີ່ກຳນົດໄວ້ໃນມາດຕາ 18 ແລະ 25 ຂອງກົດໝາຍ ວ່າດ້ວຍຊັບສິນທາງປັນຍາ.



ກົມຊັບສິນທາງປັນຍາ ຕ້ອງອອກແຈ້ງການໃຫ້ຜູ້ຮ້ອງຂໍຈົດທະບຽນຖິ່ນກຳເນີດຊາບ ກ່ຽວກັບການປະຕິເສດເບື້ອງຕົ້ນການຈົດທະບຽນຖິ່ນກຳເນີດ ຖ້າຫາກສຳນວນຄຳຮ້ອງດັ່ງກ່າວ ບໍ່ສອດຄ່ອງຕາມເງື່ອນໄຂການຈົດທະບຽນ.

ຜູ້ຮ້ອງຂໍຈົດທະບຽນຖິ່ນກຳເນີດ ຕ້ອງສະໜອງເອກະສານ, ຂໍ້ມູນ, ຫຼັກຖານ, ຄຳຊີ້ແຈ້ງ ຫຼື ຄຳໂຕ້ແຍ້ງ ໃຫ້ກົມຊັບສິນທາງປັນຍາ ພາຍໃນ ຫົກສິບວັນ ນັບແຕ່ວັນທີ່ໄດ້ອອກແຈ້ງການປະຕິເສດເບື້ອງຕົ້ນ. ຖ້າຫາກຜູ້ຮ້ອງຂໍຈົດທະບຽນຖິ່ນກຳເນີດ ມີເຫດຜົນພຽງພໍ ຊຶ່ງແຈ້ງເປັນລາຍລັກອັກສອນ, ກົມຊັບສິນທາງປັນຍາ ສາມາດຕໍ່ເວລາ ສາມສິບວັນ ນັບແຕ່ວັນສິ້ນສຸດແຈ້ງການປະຕິເສດເບື້ອງຕົ້ນ, ຖ້າບໍ່ດັ່ງນັ້ນ, ໃຫ້ຖືວ່າສະຫຼະສິດ.

ກໍລະນີ ທີ່ຜູ້ຮ້ອງຂໍຈົດທະບຽນຖິ່ນກຳເນີດ ສະໜອງເອກະສານ, ຂໍ້ມູນ ແລະ ຫຼັກຖານ, ຄຳຊີ້ແຈ້ງ ຫຼື ຄຳໂຕ້ແຍ້ງ ໃຫ້ກົມຊັບສິນທາງປັນຍາ ແຕ່ເຫັນວ່າຍັງບໍ່ພຽງພໍ ກົມຊັບສິນທາງປັນຍາ ສາມາດຮຽກເອົາຂໍ້ມູນເພີ່ມເຕີມຈາກຜູ້ຮ້ອງຂໍຈົດທະບຽນຖິ່ນກຳເນີດ.

ສຳລັບຄຳຮ້ອງຂໍຈົດທະບຽນຖິ່ນກຳເນີດຈາກຕ່າງປະເທດ ກົມຊັບສິນທາງປັນຍາ ຕ້ອງກວດສອບຄວາມຖືກຕ້ອງຂອງຫຼັກຖານຢັ້ງຢືນການປົກປ້ອງຖິ່ນກຳເນີດ ຢູ່ໃນປະເທດຕົ້ນກຳເນີດ ແລະ ຕ້ອງສອດຄ່ອງກັບເງື່ອນໄຂທີ່ກຳນົດໄວ້ໃນມາດຕາ 25 ຂອງກົດໝາຍ ວ່າດ້ວຍຊັບສິນທາງປັນຍາ.

ມາດຕາ 17 ການດັດແກ້ຄຳຮ້ອງ

ໃນໄລຍະເວລາພິຈາລະນາຄຳຮ້ອງ, ຜູ້ຮ້ອງຂໍຈົດທະບຽນຖິ່ນກຳເນີດ ສາມາດດັດແກ້ຄຳຮ້ອງໄດ້, ແຕ່ຕ້ອງດຳເນີນກ່ອນການຈົດທະບຽນ, ການສະຫຼະສິດ, ການປະຕິເສດ ຫຼື ການສິ້ນສຸດການພິຈາລະນາອື່ນ ຂອງຄຳຮ້ອງດັ່ງກ່າວ ຕາມທີ່ກຳນົດໄວ້ໃນມາດຕາ 42 ຂອງກົດໝາຍ ວ່າດ້ວຍຊັບສິນທາງປັນຍາ ໂດຍບໍ່ຕ້ອງຈ່າຍຄ່າທຳນຽມ ແລະ ຄ່າບໍລິການ ຊຶ່ງການດັດແກ້ຄຳຮ້ອງນັ້ນ ຕ້ອງບໍ່ໃຫ້ມີການດັດແກ້ ດັ່ງນີ້:

1. ການເອົາຜະລິດຕະພັນໃໝ່ເຂົ້າໃນຄຳຮ້ອງ;
2. ປັບປຸງຄຸນລັກສະນະສຳຄັນ ຫຼື ລັກສະນະສະເພາະຂອງຜະລິດຕະພັນ;
3. ປ່ຽນແປງຄວາມກ່ຽວພັນ ຕາມທີ່ກຳນົດໄວ້ໃນຂໍ້ທີ 7 ຂອງມາດຕາ 9 ຂອງຂໍ້ຕົກລົງສະບັບນີ້;
4. ປ່ຽນແປງຊື່ ຫຼື ສ່ວນໃດໜຶ່ງຂອງຊື່ຜະລິດຕະພັນ;
5. ການດັດແກ້ທີ່ຈະສົ່ງຜົນກະທົບຕໍ່ຂອບເຂດພື້ນທີ່ທີ່ຖືກກຳນົດເປັນຖິ່ນກຳເນີດ.

ມາດຕາ 18 ການຈົດທະບຽນຖິ່ນກຳເນີດ

ກົມຊັບສິນທາງປັນຍາ ຕ້ອງອອກໃບຢັ້ງຢືນການຈົດທະບຽນຖິ່ນກຳເນີດ ພ້ອມທັງບັນທຶກຂໍ້ມູນທີ່ກ່ຽວຂ້ອງ ລົງໃນປຶ້ມບັນທຶກການຈົດທະບຽນ ແລະ ລະບົບຖານຂໍ້ມູນຂອງກົມຊັບສິນທາງປັນຍາ ພາຍຫຼັງທີ່ສອດຄ່ອງຕາມເງື່ອນໄຂການໄດ້ຮັບໃບຢັ້ງຢືນການຈົດທະບຽນຖິ່ນກຳເນີດ ຕາມທີ່ກຳນົດໄວ້ໃນກົດໝາຍ ວ່າດ້ວຍຊັບສິນທາງປັນຍາ ແລະ ຂໍ້ຕົກລົງສະບັບນີ້.

ມາດຕາ 19 ການເຜີຍແຜ່ຜົນຂອງການຈົດທະບຽນຖິ່ນກຳເນີດ

ພາຍຫຼັງການຈົດທະບຽນຖິ່ນກຳເນີດ ກົມຊັບສິນທາງປັນຍາ ຕ້ອງເຜີຍແຜ່ຜົນຂອງການຈົດທະບຽນຖິ່ນກຳເນີດ ລົງໃນຈົດໝາຍເຫດທາງລັດຖະການ ກ່ຽວກັບການຈົດທະບຽນຊັບສິນທາງປັນຍາ ຕາມທີ່ກຳນົດໄວ້ໃນມາດຕາ 44 ຂອງກົດໝາຍ ວ່າດ້ວຍຊັບສິນທາງປັນຍາ.

ຜູ້ຮ້ອງຂໍຈົດທະບຽນຖິ່ນກຳເນີດ ສາມາດສະເໜີຕໍ່ກົມຊັບສິນທາງປັນຍາ ຫຼື ຜ່ານທາງເອເລັກໂຕຣນິກ ເພື່ອດັດແກ້ຂໍ້ຜິດພາດ ແລະ ເຜີຍແຜ່ຄືນໃໝ່ຂໍ້ມູນທີ່ຖືກຕ້ອງ ໂດຍບໍ່ຕ້ອງຈ່າຍຄ່າບໍລິການ ພາຍໃນ ຫົກສິບວັນ ນັບແຕ່ວັນເຜີຍແຜ່ຄັ້ງທຳອິດ.

4

ໝວດທີ 3

ການດຳເນີນການຫຼັງການຈົດທະບຽນຖິ່ນກຳເນີດ

ມາດຕາ 20 ການປ່ຽນແປງຂໍ້ມູນຫຼັງການຈົດທະບຽນຖິ່ນກຳເນີດ

ເຈົ້າຂອງຖິ່ນກຳເນີດ ສາມາດຍື່ນຄຳຮ້ອງ ນຳກົມຊັບສິນທາງປັນຍາ ເພື່ອປ່ຽນແປງຂໍ້ມູນກ່ຽວກັບ ຊື່, ທີ່ຢູ່ ຫຼື ຊື່ ແລະ ທີ່ຢູ່ ຂອງເຈົ້າຂອງຖິ່ນກຳເນີດ ຫຼື ຜູ້ຕາງໜ້າ ຕາມແບບພິມຂອງກົມຊັບສິນທາງປັນຍາ ພ້ອມທັງ ຈ່າຍຄ່າບໍລິການ.

ກົມຊັບສິນທາງປັນຍາ ຕ້ອງບັນທຶກທຸກການປ່ຽນແປງລົງໃນຖານຂໍ້ມູນ ຂອງກົມຊັບສິນທາງປັນຍາ, ແລະ ເຜີຍແຜ່ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ.

ມາດຕາ 21 ການຂໍສຳເນົາໃບຢັ້ງຢືນການຈົດທະບຽນຖິ່ນກຳເນີດ

ເຈົ້າຂອງຖິ່ນກຳເນີດ ສາມາດຂໍສຳເນົາໃບຢັ້ງຢືນການຈົດທະບຽນຖິ່ນກຳເນີດ ເພື່ອນຳໃຊ້ເປັນຫຼັກຖານ ໃນການດຳເນີນຄະດີຢູ່ສານປະຊາຊົນ, ການຈົດທະບຽນຖິ່ນກຳເນີດຢູ່ຕ່າງປະເທດ ແລະ ໃຊ້ແທນໃບຢັ້ງຢືນ ການຈົດທະບຽນທີ່ເສຍຫາຍ ຫຼື ຊອກບໍ່ເຫັນ ຊຶ່ງເຈົ້າຂອງຖິ່ນກຳເນີດທີ່ໄດ້ຮັບການຈົດທະບຽນ ຢູ່ກົມຊັບສິນ ທາງປັນຍາ ຫຼື ຜ່ານທາງເອເລັກໂຕຣນິກ ຕ້ອງຍື່ນຄຳຮ້ອງຕາມແບບພິມຂອງກົມຊັບສິນທາງປັນຍາ ພ້ອມທັງ ຈ່າຍຄ່າບໍລິການ.

ມາດຕາ 22 ການດັດແກ້ພາຍຫຼັງການຈົດທະບຽນຖິ່ນກຳເນີດ

ພາຍຫຼັງຖິ່ນກຳເນີດ ໄດ້ຮັບການຈົດທະບຽນ, ເຈົ້າຂອງຖິ່ນກຳເນີດ ສາມາດຍື່ນຄຳຮ້ອງຂໍດັດແກ້ຂໍ້ມູນ ບາງສ່ວນໃນເອກະສານຄຸນລັກສະນະສະເພາະຂອງຖິ່ນກຳເນີດ ຫຼື ດັດແກ້ບາງຂໍ້ຜິດພາດ ໃນສຳນວນຄຳຮ້ອງຂໍ ຈົດທະບຽນຖິ່ນກຳເນີດ ໂດຍຍື່ນຄຳຮ້ອງຕາມແບບພິມຂອງກົມຊັບສິນທາງປັນຍາ ຫຼື ຜ່ານທາງເອເລັກໂຕຣ ນິກ ພ້ອມທັງຈ່າຍຄ່າບໍລິການ, ການດັດແກ້ດັ່ງກ່າວ ອະນຸຍາດໃຫ້ດັດແກ້ໄດ້ພຽງສ່ວນໜ້ອຍ.

ກໍລະນີ ການສະເໜີຂໍດັດແກ້ກ່ຽວຂ້ອງກັບການປ່ຽນແປງໜຶ່ງ ຫຼື ຫຼາຍລາຍການ ໃນເອກະສານຄຸນ ລັກສະນະສະເພາະຂອງຖິ່ນກຳເນີດ ໃຫ້ຖືວ່າບໍ່ເປັນການດັດແກ້ພຽງສ່ວນໜ້ອຍ. ຖ້າຫາກກົມຊັບສິນທາງ ປັນຍາ ບໍ່ເຫັນດີຕໍ່ການສະເໜີຂໍດັດແກ້ດັ່ງກ່າວ ຕ້ອງແຈ້ງໃຫ້ຜູ້ຮ້ອງຂໍຈົດທະບຽນຖິ່ນກຳເນີດ ຍື່ນຄຳຮ້ອງ ມາໃໝ່ ແລະ ໃຫ້ປະຕິບັດຕາມເງື່ອນໄຂທີ່ກຳນົດໄວ້ໃນໝວດທີ 2 ຂອງຂໍ້ຕົກລົງສະບັບນີ້.

ການດັດແກ້ ທີ່ບໍ່ເປັນການດັດແກ້ພຽງສ່ວນໜ້ອຍ ເປັນການດັດແກ້ລາຍການ ດັ່ງນີ້:

1. ກ່ຽວຂ້ອງກັບຄຸນລັກສະນະທີ່ສຳຄັນຂອງສິນຄ້າຖິ່ນກຳເນີດ;
2. ຄວາມກ່ຽວພັນລະຫວ່າງ ຄຸນນະພາບ, ຊື່ສຽງ ຫຼື ລາຍລະອຽດຕ່າງໆ ຂອງສິນຄ້າຖິ່ນກຳເນີດ;
3. ກ່ຽວກັບ ຊື່ ຫຼື ສ່ວນໃດໜຶ່ງ ຂອງຊື່ສິນຄ້າ;
4. ເຮັດໃຫ້ມີການປ່ຽນແປງຂອບເຂດ ທີ່ໄດ້ກຳນົດເປັນຖິ່ນກຳເນີດ.

ກໍລະນີ ການດັດແກ້ໃບຢັ້ງຢືນການຈົດທະບຽນຖິ່ນກຳເນີດ ທີ່ມີຂໍ້ຜິດພາດ ຊຶ່ງເກີດຈາກກົມຊັບສິນ ທາງປັນຍາ, ຜູ້ຮ້ອງຂໍຈະບໍ່ໄດ້ຈ່າຍຄ່າບໍລິການ. ກົມຊັບສິນທາງປັນຍາ ຕ້ອງເຜີຍແຜ່ຂໍ້ມູນ ກ່ຽວກັບການດັດແກ້ ດັ່ງກ່າວ ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ.

ມາດຕາ 23 ການຍົກເລີກການຈົດທະບຽນຖິ່ນກຳເນີດ

ກໍລະນີ ກົມຊັບສິນທາງປັນຍາ ເຫັນວ່າຖິ່ນກຳເນີດ ທີ່ໄດ້ອອກໃບຢັ້ງຢືນການຈົດທະບຽນຖິ່ນກຳເນີດ ເປັນຂໍ້ມູນທີ່ບໍ່ຖືກຕ້ອງ, ຂໍ້ມູນບົດເບືອນ ຫຼື ແອບອ້າງ ຄວາມເປັນເຈົ້າຂອງແທ້ຈິງ ຢູ່ໃນສຳນວນຄຳຮ້ອງ, ບົດບັງ ຂໍ້ມູນ ຫຼື ມີການກະທຳໃດໜຶ່ງທີ່ລະເມີດ ຫຼື ບໍ່ສອດຄ່ອງກັບກົດໝາຍ ແລະ ລະບຽບການ, ຊຶ່ງຖ້າຂໍ້ມູນດັ່ງກ່າວ ມີມູນຄວາມຈິງ ກົມຊັບສິນທາງປັນຍາ ຕ້ອງດຳເນີນຂັ້ນຕອນການຍົກເລີກການຈົດທະບຽນຖິ່ນກຳເນີດ ແລະ ຕ້ອງແຈ້ງໃຫ້ເຈົ້າຂອງຖິ່ນກຳເນີດຮັບຊາບ.

ຖ້າຫາກວ່າເຈົ້າຂອງຖິ່ນກຳເນີດ ບໍ່ເຫັນດີຕໍ່ກັບການຍົກເລີກການຈົດທະບຽນຖິ່ນກຳເນີດ, ສາມາດສະເໜີຂໍ
ພິຈາລະນາທາງດ້ານບໍລິຫານ ນຳກົມຊັບສິນທາງປັນຍາ ຫຼື ສານປະຊາຊົນ.

ບຸກຄົນທີສາມ ມີສິດຍື່ນຄຳສະເໜີຂໍຍົກເລີກການຈົດທະບຽນຖິ່ນກຳເນີດ ພາຍໃນ ຫ້າປີ ນັບແຕ່ວັນ
ເຜີຍແຜ່ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ ເປັນຕົ້ນໄປ ຕາມທີ່ກຳນົດໄວ້ໃນ
ມາດຕາ 44 ຂອງກົດໝາຍ ວ່າດ້ວຍຊັບສິນທາງປັນຍາ. ການຍື່ນຄຳສະເໜີຂໍຍົກເລີກການຈົດທະບຽນຖິ່ນກຳເນີດ
ໃຫ້ປະຕິບັດຕາມແບບພິມຂອງກົມຊັບສິນທາງປັນຍາ ພ້ອມທັງຈ່າຍຄ່າບໍລິການ.

ກົມຊັບສິນທາງປັນຍາ ມີສິດຍົກເລີກການຈົດທະບຽນຖິ່ນກຳເນີດ ທີ່ໄດ້ຮັບການປົກປ້ອງຕາມການພິ
ຈາລະນາຂອງກົມ ຫຼື ຕາມການສະເໜີຂອງບຸກຄົນທີສາມ ຕາມແຕ່ລະກໍລະນີໃດໜຶ່ງ ດັ່ງນີ້:

1. ບໍ່ສາມາດປະຕິບັດຕາມຂໍ້ກຳນົດຂອງເອກະສານຄຸນລັກສະນະສະເພາະຂອງຖິ່ນກຳເນີດ;
2. ມີສິນຄ້າຖິ່ນກຳເນີດຈຳໜ່າຍໃນທ້ອງຖະຫຼາດເປັນເວລາຕໍ່າສຸດ ເຈັດປີ ນັບແຕ່ວັນເຜີຍແຜ່ລົງໃນຈົດ
ໝາຍເຫດທາງລັດຖະການ ກ່ຽວກັບການຈົດທະບຽນຊັບສິນທາງປັນຍາ ເປັນຕົ້ນໄປ;
3. ມີຫຼັກຖານພຽງພໍທີ່ເຮັດໃຫ້ເຊື່ອວ່າເຈົ້າຂອງຖິ່ນກຳເນີດ ທີ່ໄດ້ຮັບການຈົດທະບຽນບໍ່ແມ່ນເຈົ້າຂອງ
ທີ່ແທ້ຈິງ;
4. ສຳລັບຖິ່ນກຳເນີດຕ່າງປະເທດ ທີ່ບໍ່ໄດ້ຮັບການປົກປ້ອງ ຫຼື ສິ້ນສຸດການປົກປ້ອງ ໃນປະເທດຕົ້ນ
ກຳເນີດ ຫຼື ຢຸດນຳໃຊ້ໃນປະເທດນັ້ນ.

ກົມຊັບສິນທາງປັນຍາ ຕ້ອງແຈ້ງໃຫ້ເຈົ້າຂອງຖິ່ນກຳເນີດຊາບ ພາຍຫຼັງໄດ້ຮັບຄຳສະເໜີຂໍຍົກເລີກການ
ຈົດທະບຽນຖິ່ນກຳເນີດ ຈາກບຸກຄົນທີສາມ.

ເຈົ້າຂອງຖິ່ນກຳເນີດ ສາມາດຍື່ນຄຳຊີ້ແຈງ ຕໍ່ກົມຊັບສິນທາງປັນຍາ ພາຍໃນ ຫົກສິບວັນ ນັບແຕ່ວັນທີ
ອອກແຈ້ງການຂອງກົມເປັນຕົ້ນໄປ.

ຖ້າຫາກເຈົ້າຂອງຖິ່ນກຳເນີດ ບໍ່ມີຄຳຊີ້ແຈງໃຫ້ຖືວ່າເຈົ້າຂອງຖິ່ນກຳເນີດ ຍິນຍອມຕໍ່ຄຳສະເໜີຂໍ
ຍົກເລີກການຈົດທະບຽນຖິ່ນກຳເນີດຂອງຕົນ. ກົມຊັບສິນທາງປັນຍາ ຕ້ອງອອກໜັງສືຍົກເລີກການຈົດ
ທະບຽນຖິ່ນກຳເນີດ ແລະ ແຈ້ງໃຫ້ເຈົ້າຂອງຖິ່ນກຳເນີດຊາບ.

ກົມຊັບສິນທາງປັນຍາ ຕ້ອງຍົກເລີກການຈົດທະບຽນຖິ່ນກຳເນີດ ກໍລະນີ ທີ່ບຸກຄົນທີສາມ ຫາກມີ
ການຮ້ອງຟ້ອງຕໍ່ສານປະຊາຊົນ ແລະ ມີຄຳຕັດສິນທີ່ໃຊ້ໄດ້ຢ່າງເດັດຂາດ ໃຫ້ມີການຍົກເລີກການຈົດທະບຽນ
ຖິ່ນກຳເນີດ ຕາມທີ່ກຳນົດໄວ້ໃນມາດຕາ 139 ຂອງກົດໝາຍ ວ່າດ້ວຍຊັບສິນທາງປັນຍາ.

ກົມຊັບສິນທາງປັນຍາ ຕ້ອງແຈ້ງຜົນການຍົກເລີກການຈົດທະບຽນຖິ່ນກຳເນີດ ໃຫ້ເຈົ້າຂອງຖິ່ນກຳ
ເນີດ ແລະ ບຸກຄົນທີສາມຊາບ.

ກົມຊັບສິນທາງປັນຍາ ຕ້ອງບັນທຶກລົງໃນຖານຂໍ້ມູນ ແລະ ເຜີຍແຜ່ການຍົກເລີກການຈົດທະບຽນຖິ່ນ
ກຳເນີດ ລົງໃນຈົດໝາຍເຫດທາງລັດຖະການ ກ່ຽວກັບຊັບສິນທາງປັນຍາ.

ມາດຕາ 24 ອາຍຸການປົກປ້ອງ

ອາຍຸການປົກປ້ອງຖິ່ນກຳເນີດ ບໍ່ມີກຳນົດເວລາໂດຍໃຫ້ນັບແຕ່ວັນທີ່ຍື່ນຄຳຮ້ອງຂໍການຈົດທະບຽນ
ຖິ່ນກຳເນີດເປັນຕົ້ນໄປ ຕາມທີ່ກຳນົດໄວ້ໃນມາດຕາ 61 ຂອງກົດໝາຍ ວ່າດ້ວຍຊັບສິນທາງປັນຍາ.

ມາດຕາ 25 ການສ້າງສຳນວນເອກະສານຂຶ້ນໃໝ່

ຖ້າຫາກສຳນວນເອກະສານເສຍຫາຍ ຫຼື ສູນຫາຍ ກົມຊັບສິນທາງປັນຍາ ຕ້ອງແຈ້ງໃຫ້ຜູ້ຍື່ນຄຳຮ້ອງ ຫຼື
ເຈົ້າຂອງສຳນວນເອກະສານ ສິ່ງສຳເນົາເອກະສານທີ່ກ່ຽວຂ້ອງ ພ້ອມທັງຍັງຍືນຄວາມຖືກຕ້ອງ ແລະ ຄົບຖ້ວນ.

ພາຍຫຼັງໄດ້ຮັບສຳເນົາເອກະສານທີ່ກ່ຽວຂ້ອງ ກົມຊັບສິນທາງປັນຍາ ຕ້ອງສ້າງສຳເນົາສຳນວນເອກະສານ
ນັ້ນຂຶ້ນມາໃໝ່.



ໝວດທີ 4 ກາໝາຍຖິ່ນກຳເນີດແຫ່ງຊາດ

ມາດຕາ 26 ກາໝາຍຖິ່ນກຳເນີດແຫ່ງຊາດ

ກາໝາຍຖິ່ນກຳເນີດແຫ່ງຊາດ ແມ່ນກາໝາຍທີ່ສ້າງຂຶ້ນ ແລະ ຄຸ້ມຄອງໂດຍກົມຊັບສິນທາງປັນຍາ, ກະຊວງອຸດສາຫະກຳ ແລະ ການຄ້າ ເພື່ອຍັງຢືນສົມຄຳຖິ່ນກຳເນີດ ທີ່ໄດ້ຮັບການຈັດທະບຽນແລ້ວ. ກົມຊັບສິນທາງປັນຍາ ຕ້ອງອອກໃບອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ໃຫ້ແກ່ເຈົ້າຂອງຖິ່ນກຳເນີດ ທີ່ປະຕິບັດຕາມເງື່ອນໄຂ ຂອງກົດໝາຍ ວ່າດ້ວຍຊັບສິນທາງປັນຍາ ແລະ ຂໍ້ຕົກລົງສະບັບນີ້.

ມາດຕາ 27 ສິດນຳໃຊ້ກາໝາຍຖິ່ນກຳເນີດແຫ່ງຊາດ

ເຈົ້າຂອງຖິ່ນກຳເນີດ ມີສິດຄຸ້ມຄອງ, ນຳໃຊ້, ຜະລິດ ຫຼື ອະນຸຍາດໃຫ້ສະມາຊິກ ຂອງເຈົ້າຂອງຖິ່ນກຳເນີດ ນຳໃຊ້ກາໝາຍຖິ່ນກຳເນີດແຫ່ງຊາດ ເພື່ອຕິດໃສ່ສະຫຼາກສິນຄ້າຖິ່ນກຳເນີດ ທີ່ໄດ້ຮັບການຈັດທະບຽນ. ເຈົ້າຂອງຖິ່ນກຳເນີດ ຕ້ອງອອກລະບຽບ ກ່ຽວກັບການນຳໃຊ້ກາໝາຍຖິ່ນກຳເນີດແຫ່ງຊາດ ໃຫ້ແກ່ສະມາຊິກ.

ມາດຕາ 28 ການນຳໃຊ້ກາໝາຍຖິ່ນກຳເນີດແຫ່ງຊາດ

ສະມາຊິກເຈົ້າຂອງຖິ່ນກຳເນີດ ທີ່ມີຈຸດປະສົງນຳໃຊ້ກາໝາຍຖິ່ນກຳເນີດແຫ່ງຊາດ ຕາມທີ່ກຳນົດໄວ້ໃນມາດຕາ 26 ຂອງຂໍ້ຕົກລົງສະບັບນີ້ ຕ້ອງຍື່ນຄຳຮ້ອງຂໍອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ຕໍ່ເຈົ້າຂອງຖິ່ນກຳເນີດ, ເຈົ້າຂອງຖິ່ນກຳເນີດ ຕ້ອງອອກໃບອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ໃຫ້ແກ່ສະມາຊິກຂອງຕົນ ຜູ້ທີ່ສາມາດປະຕິບັດຕາມເງື່ອນໄຂການນຳໃຊ້ກາໝາຍຖິ່ນກຳເນີດແຫ່ງຊາດ.

ສະມາຊິກທີ່ໄດ້ຮັບອະນຸຍາດໃຫ້ນຳໃຊ້ກາໝາຍຖິ່ນກຳເນີດແຫ່ງຊາດ ຕ້ອງຕິດກາໝາຍຖິ່ນກຳເນີດແຫ່ງຊາດ ໃສ່ສະຫຼາກສິນຄ້າຂອງຕົນ. ນອກນັ້ນ, ຄຳວ່າ ‘ຖິ່ນກຳເນີດທີ່ໄດ້ຮັບການປົກປ້ອງ’ ຫຼື ຂຽນເປັນພາສາອັງກິດ Protected Geographical indication ຫຼື ເປັນຕົວອັກສອນຫຍໍ້ PGI ກໍ່ສາມາດຕິດໃສ່ສະຫຼາກໄດ້.

ມາດຕາ 29 ການຄຸ້ມຄອງກາໝາຍຖິ່ນກຳເນີດແຫ່ງຊາດ

ກົມຊັບສິນທາງປັນຍາ ຕ້ອງຄຸ້ມຄອງບັນຊີລາຍຊື່ຂອງເຈົ້າຂອງຖິ່ນກຳເນີດ ທີ່ໄດ້ຮັບໃບຍັງຢືນນຳໃຊ້ກາໝາຍຖິ່ນກຳເນີດແຫ່ງຊາດ ເພື່ອເປັນຂໍ້ມູນໃຫ້ແກ່ບຸກຄົນທີ່ສົນໃຈ.

ກົມຊັບສິນທາງປັນຍາ ມີສິດຮຽກເຈົ້າຂອງຖິ່ນກຳເນີດມາຊີ້ແຈງ, ສະໜອງຂໍ້ມູນເອກະສານ ຫຼື ຫຼັກຖານອື່ນໆ ທີ່ຈຳເປັນ ກໍລະນີ ສະມາຊິກທີ່ໄດ້ຮັບອະນຸຍາດໃຫ້ນຳໃຊ້ກາໝາຍຖິ່ນກຳເນີດແຫ່ງຊາດ ຈາກເຈົ້າຂອງຖິ່ນກຳເນີດ ບໍ່ປະຕິບັດຕາມຂໍ້ຕົກລົງສະບັບນີ້. ກົມຊັບສິນທາງປັນຍາ ມີສິດນຳໃຊ້ມາດຕະການທາງດ້ານບໍລິຫານ ຕໍ່ເຈົ້າຂອງຖິ່ນກຳເນີດ ດັ່ງນີ້:

1. ຍົກເລີກໃບຍັງຢືນນຳໃຊ້ກາໝາຍຖິ່ນກຳເນີດແຫ່ງຊາດ ຂອງເຈົ້າຂອງຖິ່ນກຳເນີດ ແລະ ຕ້ອງຢຸດເຊົາການນຳໃຊ້ກາໝາຍຖິ່ນກຳເນີດແຫ່ງຊາດ;
2. ຍົກເລີກການຈັດທະບຽນຖິ່ນກຳເນີດ ແລະ ຖືວ່າໃບຍັງຢືນນຳໃຊ້ກາໝາຍຖິ່ນກຳເນີດແຫ່ງຊາດ ກໍ່ຖືກຍົກເລີກເຊັ່ນດຽວກັນ.

ມາດຕາ 30 ອາຍຸການນຳໃຊ້ກາໝາຍຖິ່ນກຳເນີດແຫ່ງຊາດ

ໃບອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ມີອາຍຸ ໜຶ່ງປີ ນັບແຕ່ວັນທີອອກໃບອະນຸຍາດ. ພາຍໃນໄລຍະທີ່ໃບອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ຍັງມີອາຍຸ, ກົມຊັບສິນທາງປັນຍາ ສາມາດໂຈະ ຫຼື ຍົກເລີກ ຫາກກວດເຫັນວ່າເຈົ້າຂອງຖິ່ນກຳເນີດ ບໍ່ປະຕິບັດຕາມເງື່ອນໄຂຂອງການນຳໃຊ້ກາໝາຍຖິ່ນກຳເນີດແຫ່ງຊາດ.

ໝວດທີ 5

ສິດ ແລະ ພັນທະ ເຈົ້າຂອງຖິ່ນກຳເນີດ ແລະ ໜ່ວຍງານກວດກາການປະຕິບັດຄຸນລັກສະນະສະເພາະຂອງຖິ່ນກຳເນີດ

ມາດຕາ 31 ສິດ ແລະ ພັນທະ ຂອງເຈົ້າຂອງຖິ່ນກຳເນີດ

ເຈົ້າຂອງຖິ່ນກຳເນີດ ມີສິດ ແລະ ພັນທະ ດັ່ງນີ້:

1. ເປັນຜູ້ຕາງໜ້າໃນການປົກປ້ອງສິດ ແລະ ຜົນປະໂຫຍດໃຫ້ແກ່ສະມາຊິກຂອງຕົນ;
2. ຮັບປະກັນໃຫ້ ສິນຄ້າຖິ່ນກຳເນີດຂອງຕົນ ມີຄຸນນະພາບ, ມີຄວາມດັ່ງເດີມ ແລະ ຊື່ສຽງ ທີ່ໄດ້ຮັບການຍອມຮັບຈາກຕະຫຼາດ ດ້ວຍການຕິດຕາມການນຳໃຊ້ຊື່ຂອງສິນຄ້າຖິ່ນກຳເນີດ ໃນທາງການຄ້າ ແລະ ກໍລະນີ ເກີດມີຂໍ້ຜິດພາດໃດໜຶ່ງຕ້ອງແຈ້ງໃຫ້ກົມຊັບສິນທາງປັນຍາຊາບ;
3. ຮັບປະກັນໃຫ້ຖິ່ນກຳເນີດຂອງຕົນ ແລະ ສິດຕໍ່ຊັບສິນທາງປັນຍາ ທີ່ກ່ຽວຂ້ອງໄດ້ຮັບການປົກປ້ອງຕາມກົດໝາຍ;
4. ສ້າງຂໍ້ມູນ ແລະ ກິດຈະກຳການໂຄສະນາໂດຍມີເປົ້າໝາຍເພື່ອສື່ສານ ແລະ ປະຊາສຳພັນ ໃຫ້ຜູ້ບໍລິໂພກຮັບຮູ້ເຖິງຄຸນລັກສະນະສະເພາະ ຂອງສິນຄ້າຖິ່ນກຳເນີດ ຊຶ່ງເປັນການເພີ່ມມູນຄ່າໃຫ້ແກ່ສິນຄ້າ;
5. ຄຸ້ມຄອງ, ຕິດຕາມ, ກວດກາ ສິນຄ້າຖິ່ນກຳເນີດ ເພື່ອໃຫ້ມີຄວາມສອດຄ່ອງຕາມທີ່ກຳເນີດໄວ້ໃນເອກະສານຄຸນລັກສະນະສະເພາະຂອງຖິ່ນກຳເນີດ;
6. ປັບປຸງການດຳເນີນງານຂອງເຈົ້າຂອງຖິ່ນກຳເນີດ ລວມທັງການພັດທະນາຄວາມຊຳນານທາງເສດຖະກິດ ແລະ ວາງແຜນຍຸດທະສາດທາງການຄ້າ, ວິເຄາະ, ເຜີຍແຜ່ຂໍ້ມູນດ້ານເສດຖະກິດ ຂອງສິນຄ້າຖິ່ນກຳເນີດດັ່ງກ່າວ ແລະ ໃຫ້ຄຳແນະນຳແກ່ສະມາຊິກຂອງຕົນ;
7. ຊ່ວຍເພີ່ມມູນຄ່າໃຫ້ສິນຄ້າຖິ່ນກຳເນີດຂອງຕົນ ໂດຍນຳໃຊ້ມາດຕະການປົກປ້ອງ ຫຼື ຕອບໂຕ້ຕໍ່ມາດຕະການທີ່ເກີດມີຄວາມສ່ຽງ ຫຼື ສ້າງຄວາມເສຍຫາຍຕໍ່ພາບພົດຂອງສິນຄ້າ;
8. ປົກປ້ອງຖິ່ນກຳເນີດ, ມູນຄ່າຂອງສິນຄ້າຖິ່ນກຳເນີດ ແລະ ອານຸລັກຄວາມສົມດຸນຂອງລະບົບນິເວດ ໃນຂອບເຂດທີ່ກຳເນີດເປັນຖິ່ນກຳເນີດ ແລະ ລວມທັງການເກັບກຳຂໍ້ມູນ ແລະ ສະຖິຕິກ່ຽວກັບຕ່ອງໂສ້ມູນຄ່າ ຂອງສິນຄ້າຖິ່ນກຳເນີດຂອງຕົນ;
9. ດຳເນີນມາດຕະການຕໍ່ສະມາຊິກ ທີ່ບໍ່ປະຕິບັດຕາມເອກະສານຄຸນລັກສະນະສະເພາະ ຂອງຖິ່ນກຳເນີດ ຕາມການລາຍງານຂອງໜ່ວຍງານກວດກາຖິ່ນກຳເນີດ ທີ່ກຳເນີດໄວ້ໃນມາດຕາ 28 ຂອງຂໍ້ຕົກລົງສະບັບນີ້ ເປັນຕົ້ນ ໃຫ້ຄຳແນະນຳ, ກ່າວເຕືອນ ແລະ ຍົກເລີກສິດນຳໃຊ້ຖິ່ນກຳເນີດ ຂອງຜະລິດຕະພັນ ທີ່ບໍ່ປະຕິບັດຕາມເອກະສານຄຸນລັກສະນະສະເພາະຂອງຖິ່ນກຳເນີດ;
10. ລາຍງານຕໍ່ກົມຊັບສິນທາງປັນຍາ ກໍລະນີພົບເຫັນການລະເມີດລະບຽບການທີ່ກ່ຽວຂ້ອງກັບຖິ່ນກຳເນີດຂອງສະມາຊິກ ຫຼື ບຸກຄົນທີສາມ.

ມາດຕາ 32 ໜ່ວຍງານກວດກາການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ

ໜ່ວຍງານກວດກາການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ແມ່ນໜ່ວຍງານທີ່ໃຫ້ຍິ່ງຍິນວ່າຜູ້ດຳເນີນການໄດ້ປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ທີ່ເຈົ້າຂອງຖິ່ນກຳເນີດ ໄດ້ກຳເນີດ, ໜ່ວຍງານດັ່ງກ່າວ ເປັນໜ່ວຍງານທີ່ໄດ້ຮັບການອະນຸຍາດໃນການປະຕິບັດວຽກງານກວດກາ ຫຼື ຍິ່ງຍິນໃນ ສປປ ລາວ ຫຼື ຕ່າງປະເທດ ຊຶ່ງອາດເປັນໜ່ວຍງານຂອງລັດ ຫຼື ເອກະຊົນ ທີ່ມີຄວາມຮັບຜິດຊອບ ແລະ ເປັນກາງ ຊຶ່ງມີລະບົບກວດກາທີ່ເຊື່ອຖືໄດ້. ຜູ້ຮ້ອງຂໍຈົດທະບຽນຖິ່ນກຳເນີດ ມີສິດເລືອກໜ່ວຍງານກວດກາການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ຕາມຄວາມເໝາະສົມ.

ໜ່ວຍງານກວດກາການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ຕ້ອງຍິ່ງຍິນວ່າການຜະລິດສິນຄ້າສອດຄ່ອງກັບຂໍ້ກຳເນີດຕ່າງໆ ທີ່ລະບຸໄວ້ໃນເອກະສານຄຸນລັກສະນະສະເພາະຂອງຖິ່ນກຳເນີດ.

ໜ່ວຍງານກວດກາການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ຕ້ອງສົ່ງບົດລາຍງານຜົນ
ການກວດກາແຕ່ລະຄັ້ງ ໃຫ້ເຈົ້າຂອງຖິ່ນກຳເນີດ ແລະ ກົມຊັບສິນທາງປັນຍາ ໂດຍອີງຕາມລະດູການຜະລິດ ຫຼື
ໃນຕອນທ້າຍຂອງປີປະຕິທິນ. ບົດລາຍງານໃດທີ່ບໍ່ເປັນພາສາລາວ ຕ້ອງແປເປັນພາສາລາວ ພ້ອມທັງມີການ
ຢັ້ງຢືນຄວາມຖືກຕ້ອງຂອງການແປ.

ກໍລະນີ ຜູ້ດຳເນີນການບໍ່ປະຕິບັດຕາມເອກະສານຄຸນລັກສະນະຂອງຖິ່ນກຳເນີດ ໜ່ວຍງານກວດກາ
ການປະຕິບັດຕາມຄຸນລັກສະນະສະເພາະຂອງຖິ່ນກຳເນີດ ຕ້ອງລາຍງານ ກ່ຽວກັບການບໍ່ປະຕິບັດດັ່ງກ່າວ ຫາ
ເຈົ້າຂອງຖິ່ນກຳເນີດ ແລະ ລາຍງານໃຫ້ກົມຊັບສິນທາງປັນຍາຊາບ.

ກົມຊັບສິນທາງປັນຍາ ສາມາດເຊີນເຈົ້າຂອງຖິ່ນກຳເນີດ ຫຼື ບຸກຄົນທີ່ກ່ຽວຂ້ອງມາໃຫ້ຄຳອະທິບາຍ ຫຼື
ເອົາຫຼັກຖານ ທີ່ຢັ້ງຢືນວ່າຜູ້ດຳເນີນການບໍ່ໄດ້ປະຕິບັດຕາມເອກະສານຄຸນລັກສະນະຂອງຖິ່ນກຳເນີດ ຫຼື
ກໍລະນີຈຳເປັນ ກົມຊັບສິນທາງປັນຍາ ສາມາດຂໍຄຳແນະນຳຈາກຜູ້ຊ່ຽວຊານທີ່ກ່ຽວຂ້ອງ ເພື່ອເປັນຂໍ້ມູນໃນ
ການພິຈາລະນາ ແລະ ຕັດສິນບັນຫາດັ່ງກ່າວ.

ໝວດທີ 6

ການເປັນຜູ້ຕາງໜ້າໃນການຮ້ອງຂໍຈົດທະບຽນຖິ່ນກຳເນີດ ແລະ ດຳເນີນການອື່ນ

ມາດຕາ 33 ບຸກຄົນທີ່ມີສິດເປັນຜູ້ຕາງໜ້າໃນການຮ້ອງຂໍຈົດທະບຽນຖິ່ນກຳເນີດ ແລະ ດຳເນີນການອື່ນ

ບຸກຄົນທີ່ມີສິດຕາງໜ້າໃນການດຳເນີນການຮ້ອງຂໍຈົດທະບຽນຖິ່ນກຳເນີດ ແລະ ດຳເນີນການອື່ນ ດັ່ງນີ້:

1. ທະນາຍຄວາມທີ່ໄດ້ຮັບອະນຸຍາດ ໃຫ້ດຳເນີນການທາງດ້ານກົດໝາຍ ຢູ່ ສປປ ລາວ;
2. ບໍລິສັດຜູ້ຕາງໜ້າບໍລິການຈົດທະບຽນຊັບສິນທາງປັນຍາ;
3. ພະນັກງານຂອງນິຕິບຸກຄົນ ຫຼື ການຈັດຕັ້ງ;
4. ພົນລະເມືອງລາວທີ່ຜູ້ຮ້ອງຂໍຈົດທະບຽນວ່າຈ້າງ.

ສຳລັບຜູ້ຮ້ອງຂໍຈົດທະບຽນຖິ່ນກຳເນີດ ທີ່ເປັນຄົນຕ່າງປະເທດ ຕ້ອງຍື່ນຄຳຮ້ອງຂໍຈົດທະບຽນຖິ່ນກຳ
ເນີດ ຜ່ານບໍລິສັດຜູ້ຕາງໜ້າບໍລິການຈົດທະບຽນຊັບສິນທາງປັນຍາ.

ຜູ້ຕາງໜ້າ ຕ້ອງແມ່ນບຸກຄົນທີ່ໄດ້ຮັບການແຕ່ງຕັ້ງຕາມໃບມອບສິດ ທີ່ເຮັດເປັນລາຍລັກອັກສອນ ແລະ ມີ
ລາຍເຊັນຂອງຜູ້ຮ້ອງຂໍຈົດທະບຽນຖິ່ນກຳເນີດ ຫຼື ຜູ້ມອບສິດ, ກົມຊັບສິນທາງປັນຍາ ຈະຮັບຮູ້ເງື່ອນໄຂທີ່ກຳນົດ
ໄວ້ໃນໃບມອບສິດ, ເວັ້ນເສຍແຕ່ເງື່ອນໄຂຂອງໃບມອບສິດ ບໍ່ສອດຄ່ອງກັບກົດໝາຍ ແລະ ລະບຽບການ.

ມາດຕາ 34 ການມອບສິດໃຫ້ເປັນຜູ້ຕາງໜ້າ

ການມອບສິດ ໃຫ້ເປັນຜູ້ຕາງໜ້າ ຕ້ອງກຳນົດດັ່ງລຸ່ມນີ້:

1. ເງື່ອນໄຂ ແລະ ຂອບເຂດຂອງການເປັນຜູ້ຕາງໜ້າ;
2. ສິດທິຖືກມອບໝາຍໃນການດຳເນີນການໃດໜຶ່ງທີ່ກ່ຽວຂ້ອງນຳກົມຊັບສິນທາງປັນຍາ;
3. ໄລຍະເວລາ ຖ້າມີ;
4. ຜູ້ມອບສິດສາມາດຍົກເລີກໄດ້ທຸກເວລາ ໂດຍບໍ່ສົ່ງຜົນກະທົບຕໍ່ສິດຂອງຜູ້ຕາງໜ້າໃນການໄດ້ຮັບຄ່າຕອບ
ແທນຈາກການບໍລິການ ແລະ ຄ່າໃຊ້ຈ່າຍຕ່າງໆທີ່ເກີດຂຶ້ນ ໃນລະຫວ່າງ ການຕິດຕໍ່ພົວພັນກັບກົມຊັບສິນທາງປັນຍາ.
ໃບມອບສິດໜຶ່ງ ຕ້ອງນຳໃຊ້ສະເພາະແຕ່ຄຳຮ້ອງດຽວເທົ່ານັ້ນ.

ກໍລະນີ ໃບມອບສິດບໍ່ໄດ້ກຳນົດຂອບເຂດ ຫຼື ໄລຍະເວລາ ຂອງການເປັນຜູ້ຕາງໜ້າ ຫຼື ການດຳເນີນການ
ອື່ນທີ່ກ່ຽວຂ້ອງກັບໃບມອບສິດ ແລະ ອາຍຸຂອງໃບມອບສິດ ຖືວ່າສິ້ນສຸດລົງໃນເວລາທຸກບັນຫາທີ່ກ່ຽວຂ້ອງກັບ
ຄຳຮ້ອງ ຫຼື ການດຳເນີນການອື່ນ ສຳເລັດແລ້ວ, ແຕ່ບໍ່ເກີນໄລຍະເວລາ ສາມປີ ນັບແຕ່ມີລົງລາຍເຊັນເປັນຕົ້ນໄປ.

ກໍລະນີ ຜູ້ອອກໃບມອບສິດ ເປັນນິຕິບຸກຄົນ ຫຼື ການຈັດຕັ້ງ, ໃບມອບສິດຕ້ອງໄດ້ລົງລາຍເຊັນ ໂດຍ
ຜູ້ມີສິດອຳນາດ ຂອງນິຕິບຸກຄົນ ຫຼື ການຈັດຕັ້ງດັ່ງກ່າວ.

ໝວດທີ 7

ການຈັດຕັ້ງປະຕິບັດຄຸ້ມຄອງວຽກງານຖິ່ນກຳເນີດ

ມາດຕາ 35 ການຈັດຕັ້ງປະຕິບັດຄຸ້ມຄອງວຽກງານຖິ່ນກຳເນີດ

ການຈັດຕັ້ງປະຕິບັດຄຸ້ມຄອງວຽກງານຖິ່ນກຳເນີດ ຂອງຂະແໜງອຸດສາຫະກຳ ແລະ ການຄ້າ ແບ່ງອອກເປັນ ສອງ ຂັ້ນ ດັ່ງນີ້:

1. ຂັ້ນສູນກາງ ແມ່ນ ກົມຊັບສິນທາງປັນຍາ;
2. ຂັ້ນທ້ອງຖິ່ນ ແມ່ນ ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ.

ມາດຕາ 36 ສິດ ແລະ ໜ້າທີ່ຂອງກົມຊັບສິນທາງປັນຍາ

ກົມຊັບສິນທາງປັນຍາມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າສ້າງ ແລະ ບັບປຸງນິຕິກຳ ກ່ຽວກັບການຄຸ້ມຄອງວຽກງານຖິ່ນກຳເນີດ ເພື່ອນຳສະເໜີຂັ້ນເທິງພິຈາລະນາ;
2. ເຜີຍແຜ່ແນະນຳຂໍ້ຕົກລົງສະບັບນີ້ ແລະ ນິຕິກຳທີ່ກ່ຽວຂ້ອງກັບວຽກງານຖິ່ນກຳເນີດ;
3. ພິຈາລະນາສຳນວນຄຳຮ້ອງຂໍຈົດທະບຽນ, ປ່ຽນຊື່ ແລະ/ຫຼື ທີ່ຢູ່ ຂອງເຈົ້າຂອງຖິ່ນກຳເນີດ, ອະນຸຍາດນຳໃຊ້ກາໝາຍຖິ່ນກຳເນີດແຫ່ງຊາດ ແລະ ການສະເໜີອື່ນ ກ່ຽວກັບວຽກງານຖິ່ນກຳເນີດ;
4. ອອກໃບຢັ້ງຢືນການຈົດທະບຽນ, ແຈ້ງປະຕິເສດ ແລະ ຍົກເລີກ ກ່ຽວກັບການຈົດທະບຽນຖິ່ນກຳເນີດ;
5. ບັນທຶກ ແລະ ເກັບຮັກສາຂໍ້ມູນ ກ່ຽວກັບວຽກງານຖິ່ນກຳເນີດ;
6. ໃຫ້ບໍລິການ ການກວດຄົ້ນຖິ່ນກຳເນີດ ໃນລະບົບຖານຂໍ້ມູນຊັບສິນທາງປັນຍາ ຂອງກົມຊັບສິນທາງປັນຍາ;
7. ຄົ້ນຄວ້າ ແລະ ພິຈາລະນາ ຄຳຊີ້ແຈງຕໍ່ການແຈ້ງປະຕິເສດ ກ່ຽວກັບການຈົດທະບຽນຖິ່ນກຳເນີດ;
8. ໂຈະສິດນຳໃຊ້ຖິ່ນກຳເນີດຊ່ວຍຄາວ;
9. ປະສານສົມທົບກັບພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ໃນການຈັດຕັ້ງປະຕິບັດວຽກງານຖິ່ນກຳເນີດ;
10. ຮັບ ແລະ ພິຈາລະນາແກ້ໄຂຄຳສະເໜີແກ້ໄຂຂໍ້ຂັດແຍ່ງທາງດ້ານບໍລິຫານ ກ່ຽວກັບການຈົດທະບຽນຖິ່ນກຳເນີດ;
11. ອຳນວຍຄວາມສະດວກ, ຊຸກຍູ້ ແລະ ສົ່ງເສີມ ວຽກງານຖິ່ນກຳເນີດ;
12. ຄຸ້ມຄອງ ແລະ ຕິດຕາມ ກວດກາ ການນຳໃຊ້ກາໝາຍຖິ່ນກຳເນີດແຫ່ງຊາດ;
13. ສະຫຼຸບ ແລະ ລາຍງານການຈັດຕັ້ງປະຕິບັດວຽກງານຖິ່ນກຳເນີດ ໃຫ້ຂັ້ນເທິງຊາບ ຢ່າງເປັນປົກກະຕິ;
14. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 37 ສິດ ແລະ ໜ້າທີ່ ຂອງພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ

ພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ ມີສິດ ແລະ ໜ້າທີ່ ດັ່ງນີ້:

1. ເຜີຍແຜ່, ແນະນຳ ການຈັດຕັ້ງປະຕິບັດຂໍ້ຕົກລົງສະບັບນີ້ ແລະ ນິຕິກຳ ກ່ຽວກັບວຽກງານຖິ່ນກຳເນີດ;
2. ປະສານສົມທົບກັບກົມຊັບສິນທາງປັນຍາ ສຳຫຼວດຜະລິດຕະພັນຖິ່ນກຳເນີດ ທີ່ເປັນທ່າແຮງເພື່ອສ້າງເງື່ອນໄຂໃຫ້ໄດ້ຮັບການຈົດທະບຽນຖິ່ນກຳເນີດ;
3. ຄຸ້ມຄອງ, ຊຸກຍູ້ ແລະ ສົ່ງເສີມ ເຈົ້າຂອງຖິ່ນກຳເນີດ;
4. ຕິດຕາມ ແລະ ກວດກາ ການນຳໃຊ້ຖິ່ນກຳເນີດ ແລະ ກາໝາຍຖິ່ນກຳເນີດແຫ່ງຊາດ;
5. ອຳນວຍຄວາມສະດວກ, ຊຸກຍູ້ ແລະ ສົ່ງເສີມວຽກງານຖິ່ນກຳເນີດ;

6. ມອບໝາຍຄວາມຮັບຜິດຊອບໃຫ້ຫ້ອງການອຸດສາຫະກຳ ແລະ ການຄ້າ ເມືອງ, ນະຄອນ ຕາມຄວາມເໝາະສົມ;
7. ສະຫຼຸບ ແລະ ລາຍງານການຈັດຕັ້ງປະຕິບັດວຽກງານຖິ່ນກຳເນີດ ໃຫ້ກົມຊັບສິນທາງປັນຍາ ຢ່າງ ເປັນປົກກະຕິ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ໝວດທີ 8 **ບົດບັນຍັດສຸດທ້າຍ**

ມາດຕາ 38 ການຈັດຕັ້ງປະຕິບັດ

ມອບໃຫ້ກົມຊັບສິນທາງປັນຍາ ເປັນເຈົ້າການປະສານສົມທົບກັບພະແນກອຸດສາຫະກຳ ແລະ ການຄ້າ ແຂວງ, ນະຄອນຫຼວງ, ຫ້ອງການອຸດສາຫະກຳ ແລະ ການຄ້າ ເມືອງ, ນະຄອນ ແລະ ພາກສ່ວນທີ່ກ່ຽວຂ້ອງ ເພື່ອເຜີຍແຜ່ແນະນຳ ແລະ ຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ໄດ້ຮັບຜົນດີ.

ມາດຕາ 39 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດພາຍຫຼັງລົງລາຍເຊັນ ສີ່ສິບຫ້າວັນ ແລະ ໄດ້ລົງໃນຈົດໝາຍເຫດທາງ ລັດຖະການ.

ຂໍ້ຕົກລົງສະບັບນີ້ ປ່ຽນແທນຂໍ້ຕົກລົງ ວ່າດ້ວຍຖິ່ນກຳເນີດ ສະບັບເລກທີ 0440/ອຄ ລົງວັນທີ 30 ມີນາ 2023.



ມະໄລທອງ ກົມມະສິດ